

അടിയന്തരപ്രമേയം

അപകീർത്തികരമായ പ്രസ്താവന പിൻവലിക്കൽ

മി. സ്പീക്കർ: ഇന്നലെ സഭയിൽ അടിയന്തരപ്രമേയ നോട്ടീസിന്റെ പരിഗണനാവേളയിൽ ബഹുമാനപ്പെട്ട മുഖ്യമന്ത്രി നടത്തിയ ചില പരാമർശങ്ങളിലെ ക്രമരാഹിത്യം ചൂണ്ടിക്കാണിച്ചുകൊണ്ട് അത് ചർച്ച ചെയ്യണമെന്നാവശ്യപ്പെട്ടാണ് ചട്ടം 50 അനുസരിച്ച് ശ്രീ. പി. ടി. തോമസും മറ്റ് രണ്ട് അംഗങ്ങളും ചേർന്ന് നോട്ടീസ് നൽകിയിട്ടുള്ളത്. അതേസമയംതന്നെ ഇന്നലെ സഭയിൽ ബഹുമാനപ്പെട്ട മുഖ്യമന്ത്രി നടത്തിയ ചില പരാമർശങ്ങൾ undignified-ഉം defamatory-യും ആകയാൽ ചട്ടം 307 പ്രകാരം സഭാരേഖകളിൽനിന്നും നീക്കം ചെയ്യണമെന്ന് ആവശ്യപ്പെട്ടുകൊണ്ട് ബഹുമാനപ്പെട്ട അംഗം ശ്രീ. കെ. സി. ജോസഫും ഒരു നോട്ടീസ് നൽകിയിട്ടുണ്ട്. പ്രസ്തുത കത്ത് ചെയറിന്റെ പരിഗണനയിലുമാണ്. സഭാനടപടികളുടെ ഭാഗമായി ബഹുമാനപ്പെട്ട മന്ത്രിമാരും അംഗങ്ങളും നടത്തുന്ന പരാമർശങ്ങളിൽ എന്തെങ്കിലും തരത്തിലുള്ള ക്രമരാഹിത്യം ശ്രദ്ധയിൽപ്പെട്ടിട്ടുണ്ടെങ്കിൽ അത് ആ സമയത്തുതന്നെ ശ്രദ്ധയിൽപ്പെടുത്തി ചെയറിന്റെ റൂളിംഗ് ആവശ്യപ്പെടുന്നതോ പിന്നീട് ചെയറിന്റെ

ശ്രദ്ധയിൽപ്പെടുത്തി നടപടി ആവശ്യപ്പെടുന്നതോ ആണ് സഭയുടെ നടപടിക്രമവും കീഴ്വഴക്കവുമെന്ന് നമുക്കെല്ലാവർക്കും അറിയാം. അക്കാര്യം വീണ്ടും ഒരു അടിയന്തരപ്രമേയത്തിനുള്ള വിഷയമായി നോട്ടീസ് നൽകുന്നതും അക്കാര്യം വീണ്ടും സഭയിൽ ചർച്ചചെയ്യുന്നതും ഉചിതമായ കാര്യമോ ക്രമപ്രകാരമായ നടപടിയോ അല്ലെന്ന് അറിയിക്കുകയാണ്. ഇപ്രകാരമുള്ള ഒരു കീഴ്വഴക്കവും നമ്മുടെ സഭയിൽ ഇതിനുമുമ്പ് ഉണ്ടായിട്ടില്ല. അതുകൊണ്ടുതന്നെ ചട്ടം 50 അനുസരിച്ചുള്ള ഇന്നത്തെ നോട്ടീസ് പരിഗണിക്കാൻ നിർവ്യാഹമില്ലെന്ന് സഭയെ അറിയിക്കുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ, ഇത്തരമൊരു സംഭവം അസാധാരണമായ ഒന്നാണെന്നാണ് അങ്ങ് സൂചിപ്പിച്ചത്. അതുതന്നെയാണ് ഞങ്ങൾക്കും സൂചിപ്പിക്കാനുള്ളത്. കേരള നിയമസഭയുടെ ചരിത്രത്തിൽ ഇതുവരെ ഒരു മുഖ്യമന്ത്രി ഈ സഭയിലുള്ള എം.എൽ.എ.-മാരിൽ തീവ്രവാദ ബന്ധമുള്ളവരുണ്ടെന്ന് ആരോപിക്കുന്നത് ആദ്യമാണ്. അസാധാരണമായ സംഭവമാണ്. മാത്രമല്ല തീവ്രവാദികളെ....

പട്ടികജാതി പട്ടികവർഗ്ഗ പിന്നോക്കസമുദായ ക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

മി. സ്പീക്കർ: അങ്ങ് വഴങ്ങുന്നുണ്ടോ?

ശ്രീ. രമേശ് ചെന്നിത്തല: ഞാൻ വഴങ്ങുന്നില്ല.

മി. സ്പീക്കർ: അങ്ങയ്ക്ക് അവസരം തരാം.

ശ്രീ. രമേശ് ചെന്നിത്തല: തീവ്രവാദികളെ സഹായിക്കുന്ന

നിലപാടുകളാണ് സഭയിലെ ചില അംഗങ്ങൾ സ്വീകരിക്കുന്നതെന്ന്

നിയമസഭയിൽ പറഞ്ഞ മുഖ്യമന്ത്രി പ്രതിപക്ഷത്തെ ഒന്നാകെ

അടച്ചാക്ഷേപിക്കുകയാണ് ചെയ്തത്. എം.എൽ.എ.-മാർ തീവ്രവാദത്തെ

പിന്തുണയ്ക്കുന്നവരാണെന്ന അതീവഗൗരവതരമായ ഒരു ആരോപണം ...

(ബഹളം)... സർ, ഇത് എന്താണ്... അങ്ങ് നിയന്ത്രിക്കണം.

(ഭരണപക്ഷാംഗങ്ങൾ അവരവരുടെ ഇരിപ്പിടങ്ങളിൽ നിന്ന് എഴുന്നേറ്റ്
ബഹളം വച്ചു.)

മി. സ്പീക്കർ: നിങ്ങൾ ഇരിക്കൂ. ശ്രീ. ഷംസീർ ഇരിക്കൂ. ദയവായി

ഇരിക്കൂ. പ്ലീസ്....

ശ്രീ. രമേശ് ചെന്നിത്തല: എം.എൽ.എ.-മാർ തീവ്രവാദികളെ

പിന്തുണയ്ക്കുന്നവരാണെന്ന അതീവഗൗരവമുള്ള ആരോപണമാണ്

ബഹുമാനപ്പെട്ട മുഖ്യമന്ത്രി ഉന്നയിച്ചിട്ടുള്ളത്. ബഹുമാന്യനായ മുഖ്യമന്ത്രി

ആഭ്യന്തര വകുപ്പിന്റെ ചുമതലകൂടി വഹിക്കുന്ന വ്യക്തിയാണ്. അദ്ദേഹം

ഇത്രയും ഗുരുതരമായ ആരോപണം സഭയിൽ ഉന്നയിക്കുന്നത് അടിയന്തര പ്രാധാന്യമുള്ള കാര്യമല്ലേ; ഇക്കാര്യം ചർച്ച ചെയ്യുക എന്നത് സാമാന്യ മര്യാദയല്ലേ? ആലുവ ഒരു സ്വതന്ത്ര പരമാധികാര റിപ്പബ്ലിക്കാണോയെന്ന് മുഖ്യമന്ത്രി പറഞ്ഞതിനെ ഞാൻ ശക്തമായി അപലപിക്കുകയാണ്. ഇത് ആലുവാക്കാരോടുള്ള അവഹേളനം കൂടിയല്ലേ? ഇന്നലെ മുഖ്യമന്ത്രി നടത്തിയ പദപ്രയോഗങ്ങൾ സഭയ്ക്കും നമ്മുടെ സംസ്ഥാനത്തിനും അപമാനകരമായ നടപടിയാണ്, വളരെ തെറ്റായതാണ്. അതുകൊണ്ടുതന്നെ ഇത് ഇവിടെ ചർച്ച ചെയ്യേണ്ട ഏറ്റവും അടിയന്തരപ്രാധാന്യമുള്ള കാര്യങ്ങളാണ്. ഒരു മുഖ്യമന്ത്രി ഇതുപോലെ പ്രതിപക്ഷത്തിന്റെ എം.എൽ.എ.-മാരെ നോക്കിക്കൊണ്ട് നിങ്ങൾ തീവ്രവാദികളെ പ്രോത്സാഹിപ്പിക്കുന്നവരാണെന്ന് പറയുന്നത് ഓർഡറിലുള്ള കാര്യമാണോ; ശരിയായ നടപടിയാണോ?

മി. സ്പീക്കർ: പ്ലീസ്.. അങ്ങ് ഇരിക്കൂ. ചെയർ പറയുന്നത് കേൾക്കൂ. ദയവായി ഇരിക്കൂ.

ശ്രീ. രമേശ് ചെന്നിത്തല: ഇത് സംസ്ഥാനത്തിന്റെ അന്തസ്സിനെ ചോദ്യം ചെയ്യുന്ന നടപടിയല്ലേ? ഇത് ഞങ്ങൾക്ക് റൂൾ 50 ആയി ഉന്നയിക്കാൻ (...മൈക്ക് ഓഫ്)...

മി. സ്റ്റീക്കർ: അങ്ങ് പറഞ്ഞ് അവസാനിപ്പിക്കൂ.

ശ്രീ. രമേശ് ചെന്നിത്തല: ബഹുമാനപ്പെട്ട സ്റ്റീക്കറെ സഹായിക്കാൻ

വേണ്ടിയാണ് പറഞ്ഞത്. I want to help you.

മി. സ്റ്റീക്കർ: അങ്ങ് പറഞ്ഞ് അവസാനിപ്പിക്കൂ. അങ്ങ് ഇന്നലെ

സഭയിൽ ഉണ്ടായിരുന്നില്ലല്ലോ?

ശ്രീ. രമേശ് ചെന്നിത്തല: സഭയിൽ അടിയന്തരപ്രമേയം വരുമ്പോൾ

അടിയന്തരപ്രമേയം അവതരിപ്പിക്കാനുള്ള ഞങ്ങളുടെ അവകാശത്തെ

ന്യായീകരിച്ചുകൊണ്ടാണ് ഞാൻ സംസാരിക്കുന്നത്. I want to help you.

അതിന് സമയം തരണം. ബഹളമുണ്ടാക്കിയിട്ട് കാര്യമുണ്ടോ?

ഇതിനെക്കാൾ വലിയ അടിയന്തര പ്രാധാന്യമുള്ള കാര്യമേതാണ്?

കേരളത്തിന്റെ മുഖ്യമന്ത്രി പ്രതിപക്ഷത്തെ നോക്കിക്കൊണ്ട് നിങ്ങൾ

തീവ്രവാദികളെ പ്രോത്സാഹിപ്പിക്കുന്നുവെന്ന് പറയുന്ന നടപടി ഏറ്റവും

ഗുരുതര സ്വഭാവമുള്ളതല്ലേ? അതുകൊണ്ടുതന്നെ ഇത് സഭാനടപടികൾ

നിർത്തിവെച്ച് ചർച്ച ചെയ്യണമെന്നുള്ള ശ്രീ. പി. ടി. തോമസിന്റെ പ്രമേയം

അവതരിപ്പിക്കാൻ അനുമതി നൽകണമെന്നാണ് എനിക്ക് പറയാനുള്ളത്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ചട്ടം 52 (4) (5) പ്രകാരം ഈ പ്രമേയം അനുവദിക്കാൻ കഴിയില്ല. പ്രതിപക്ഷാംഗങ്ങളും ആലുവക്കാരും തീവ്രവാദ ബന്ധമുള്ളവരാണെന്ന് ബഹുമാനപ്പെട്ട മുഖ്യമന്ത്രി പറഞ്ഞുവെന്നാണ് അടിയന്തര പ്രമേയവുമായി ബന്ധപ്പെട്ടുകൊണ്ടുള്ള വിശദീകരണ കുറിപ്പിലുള്ളത്. ഇന്നലെ പ്രതിപക്ഷ നേതാവ് സഭയിൽ ഇല്ല, പ്രതിപക്ഷ മെമ്പർമാരെ തീവ്രവാദ ബന്ധമുള്ളവരാണെന്ന് പറഞ്ഞിട്ടില്ല. ബഹുമാനപ്പെട്ട മുഖ്യമന്ത്രിയുടെ പ്രസംഗത്തിൽ ആലുവക്കാരെല്ലാം തീവ്രവാദികളാണെന്ന് പറഞ്ഞിട്ടില്ല. ബഹുമാനപ്പെട്ട പ്രതിപക്ഷ നേതാവ് എപ്പോഴും ഈ സഭയെ മിസ്ലീഡ് ചെയ്യുകയാണ്.(ബഹളം).....(പ്രതിപക്ഷാംഗങ്ങൾ അവരവരുടെ സീറ്റിൽ നിന്നും എഴുന്നേറ്റ് ബഹളം വച്ചു). ഇത് ഒരു തെറ്റായ സമീപനമാണ്. ഇത് ഒരിക്കലും ആവർത്തിക്കാൻ പാടില്ലാത്തതാണ്. ഈ രൂപത്തിൽ സഭയെ മിസ്ലീഡ് ചെയ്യാൻ, ബഹുമാനപ്പെട്ട പ്രതിപക്ഷ നേതാവ് സഭയെ ദുരുപയോഗപ്പെടുത്തുന്നത് ഒരിക്കലും അംഗീകരിക്കാൻ കഴിയില്ല. അതുകൊണ്ട് ഒരു തരത്തിലും അടിയന്തരപ്രമേയാവതരണത്തിന് അനുമതി നൽകാൻ പാടില്ല.

മി. സ്പീക്കർ: നിങ്ങൾ രണ്ടുപേരും പറഞ്ഞുകഴിഞ്ഞല്ലോ, ഇനി ഞാൻ പറഞ്ഞോട്ടേ, അങ്ങ് പറഞ്ഞുകഴിഞ്ഞല്ലോ?(ബഹളം).... മൈക്ക് കൊടുക്കാൻ നിങ്ങൾ പുറകിലിരുന്ന് ശിപാർശ ചെയ്യേണ്ടതില്ല.

ശ്രീ. രമേശ് ചെന്നിത്തല: ബഹുമാനപ്പെട്ട നിയമ വകുപ്പുമന്ത്രി പാർലമെന്ററികാര്യ മന്ത്രി കൂടിയാണ്. സഭാനടപടികൾ നല്ല രീതിയിൽ മുന്നോട്ടുകൊണ്ടുപോകാൻ അങ്ങയെ സഹായിക്കേണ്ട വ്യക്തിയാണ്. അദ്ദേഹം ഇവിടെ പരാമർശിച്ചത് സഭയെ തെറ്റിദ്ധരിപ്പിക്കാനുള്ള ശ്രദ്ധമായ ഉദ്ദേശത്തോടുകൂടി ഞാൻ പ്രവർത്തിക്കുന്നുവെന്നാണ്. ബഹുമാനപ്പെട്ട മുഖ്യമന്ത്രി പ്രതിപക്ഷ എം.എൽ.എ.-മാരെ ദുഃസ്വചനയോടുകൂടി അതീവഗൗരവമുള്ള ഒരു പരാമർശം നടത്തിയാൽ അത് ഇവിടെ അടിയന്തരപ്രമേയമായി അവതരിപ്പിക്കാൻ ഞങ്ങൾക്ക് അവസരം നൽകേണ്ട; റൂൾ 50 ഞങ്ങളുടെ അവകാശമല്ലേ? അതുകൊണ്ട് ബഹുമാനപ്പെട്ട സ്പീക്കറോട് എനിക്ക് പറയാനുള്ളത്, ഇത് ഏറ്റവും ഗൗരവതരമായ കാര്യമാണ്, പ്രതിപക്ഷത്തെ അടച്ചാക്ഷേപിക്കുന്നതിന് തുല്യമാണ്. ആലുവ ഒരു പരമാധികാര സ്വതന്ത്ര റിപ്പബ്ലിക്കാണെന്ന് പറയുന്നതുതന്നെ ആലുവക്കാരെ അപമാനിക്കാനല്ലേ? അതുകൊണ്ട് ശ്രീ. പി. ടി. തോമസിന് അടിയന്തരപ്രമേയം അവതരിപ്പിക്കാനുള്ള അനുമതി അങ്ങ് നൽകണം.

അതായിരിക്കും സഭയ്ക്ക് ഉദാത്തമായ മാതൃക എന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

മി. സ്പീക്കർ: സഭയിൽ ഉന്നയിക്കപ്പെട്ട വാക്കുകളുടെയോ പ്രയോഗങ്ങളുടെയോ മുകളിലുള്ള പരാതികളോ വ്യത്യസ്ത അഭിപ്രായങ്ങളോ ഉണ്ടെങ്കിൽ ചെയറിന്റെ ശ്രദ്ധയിൽപ്പെടുത്താനും പിന്നീട് എഴുതി നൽകാനുമുള്ള അവകാശം വിനിയോഗിച്ചുകൊണ്ടാണ് അങ്ങയുടെ പാർട്ടിയിലെ പാർലമെന്ററി പാർട്ടി സെക്രട്ടറിയായ ശ്രീ. കെ. സി. ജോസഫ് ചട്ടം 307 പ്രകാരം രേഖാമൂലം എഴുതി നൽകിയിട്ടുള്ളത്. അത് ചെയറിന്റെ പരിഗണനയിലാണ്. അതിനപ്പുറം ഇത് അടിയന്തരപ്രമേയത്തിനുള്ള വിഷയമായി ചെയർ കാണുന്നില്ല. അങ്ങനെയൊരു കീഴ്വഴക്കമില്ല. സഭയുടെ ചരിത്രത്തിലില്ലാത്ത കീഴ്വഴക്കമാണ്. സഭയിൽ നടത്തിയ പ്രയോഗത്തെ സംബന്ധിച്ച് ആക്ഷേപമുണ്ടെങ്കിൽ അത് പിന്നീട് ചർച്ചയ്ക്കെടുക്കുന്ന രീതി ഒരിക്കലും നമ്മൾ സ്വീകരിച്ചിട്ടില്ല. അത് സാധ്യമായ കാര്യമല്ല. അങ്ങനെയൊരു കീഴ്വഴക്കമില്ല. ശ്രീ. കെ. സി. ജോസഫിന്റെ നോട്ടീസ് ചെയറിന്റെ പരിഗണനയിലാണ്. അത് പരിഗണിച്ച് ചെയർ ആവശ്യമായ നടപടികൾ സ്വീകരിക്കും.

മുഖ്യമന്ത്രി (ശ്രീ. പിണറായി വിജയൻ): സർ, അടിയന്തരപ്രമേയം അല്ലെങ്കിലും പ്രതിപക്ഷ നേതാവ് ഒരു കാര്യം ഉന്നയിച്ച സാഹചര്യത്തിൽ, അവർ കേൾക്കാൻ തയ്യാറാണെങ്കിൽ ഇന്നലെ എന്താണ് പറഞ്ഞതെന്ന് പറയാൻ ഞാൻ സന്നദ്ധനാണ്.

മി. സ്പീക്കർ: അങ്ങേയ്ക്ക് പറയാം.(ബഹളം)..... ബഹുമാനപ്പെട്ട മുഖ്യമന്ത്രിക്ക് പറയാം. പ്രതിപക്ഷത്തിന്റെ വിമർശനത്തിന് ബഹുമാനപ്പെട്ട മുഖ്യമന്ത്രിക്ക് സംസാരിക്കാനുണ്ട്. നിങ്ങൾ കേൾക്കാൻ തയ്യാറുണ്ടെങ്കിൽ അദ്ദേഹം സംസാരിക്കും. ഇന്നലെ സഭയിലില്ലാത്ത പ്രതിപക്ഷ നേതാവ് അതിനെക്കുറിച്ച് ഇവിടെ അഭിപ്രായം പറഞ്ഞു. ബഹുമാനപ്പെട്ട മുഖ്യമന്ത്രിക്ക് പറയാനുള്ളതുകൂടി നിങ്ങൾ കേൾക്കൂ.(ബഹളം)..... പ്ലീസ്...

ശ്രീ. രമേശ് ചെന്നിത്തല: അങ്ങനെയൊന്നെങ്കിൽ ബഹുമാനപ്പെട്ട മുഖ്യമന്ത്രിക്ക് മറുപടി പറയാനുള്ള ഏറ്റവും പ്രധാനപ്പെട്ട അവസരം ഈ അടിയന്തരപ്രമേയം അവതരിപ്പിച്ച് അതിന് മറുപടി പറയുമ്പോഴാണ്. അങ്ങ് അടിയന്തരപ്രമേയം അനുവദിച്ചാൽ ബഹുമാനപ്പെട്ട മുഖ്യമന്ത്രിക്ക് മറുപടി പറയാമല്ലോ.

മി. സ്പീക്കർ: നമുക്കെല്ലാവർക്കും കീഴ്വഴക്കമുണ്ടല്ലോ.

ശ്രീ. രമേശ് ചെന്നിത്തല: ബഹുമാനപ്പെട്ട മുഖ്യമന്ത്രിക്ക് മറുപടി

പറയാനുള്ള ഏറ്റവും എഫക്ടീവായ അവസരം ഇത് ശ്രീ. പി. ടി. തോമസ് അവതരിപ്പിക്കുമ്പോൾ അതിനുള്ള മറുപടിയാണ്. അതിന് അദ്ദേഹം തയ്യാറാണ്. അതിന് അങ്ങ് എന്തിനാണ് പ്രശ്നമുണ്ടാക്കുന്നത്.

(ബഹളം)...

മി. സ്പീക്കർ: ബഹുമാനപ്പെട്ട മുഖ്യമന്ത്രിയോ പ്രതിപക്ഷ നേതാവോ

ആവശ്യപ്പെടുന്ന സന്ദർഭങ്ങളിലെല്ലാം സഭയിൽ സംസാരിക്കാൻ അവസരം കൊടുക്കാറുണ്ട്. അങ്ങേയ്ക്കും നൽകാറുണ്ട്. അങ്ങും ഇവിടെ സംസാരിച്ചു. ഇനി മുഖ്യമന്ത്രി പറയട്ടെ. ദയവായി അദ്ദേഹം പറയുന്നത് നിങ്ങൾ കേൾക്കൂ.

.....(ബഹളം)... കേൾക്കാൻ തയ്യാറുണ്ടോ. പ്ലീസ്, പ്ലീസ്....., ബഹുമാനപ്പെട്ട മുഖ്യമന്ത്രി സംസാരിക്കൂ.

ശ്രീ. പിണറായി വിജയൻ: സർ, ഇന്നലെ(ബഹളം)...

ശ്രീ. രമേശ് ചെന്നിത്തല: ആദ്യം ഞങ്ങൾ പ്രമേയം

അവതരിപ്പിക്കട്ടെ.....(ബഹളം)...

(യു.ഡി.എഫ്. അംഗങ്ങൾ സ്പീക്കറുടെ ഡയസ്റ്റിനുസമീപം വന്നു നിന്ന് ബഹളംവെച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: ഇത് ഒട്ടും മര്യാദയല്ല.....(ബഹളം)...ഇതൊന്നും ശരിയല്ല.

അദ്ദേഹത്തിന് പറയാനുള്ളത് കേൾക്കാൻപോലും തയ്യാറല്ലെങ്കിൽ എന്ത് ജനാധിപത്യമാണ് നിങ്ങൾ പറയുന്നത്. പ്രതിപക്ഷ നേതാവിന് മൂന്നുതവണ സംസാരിക്കാൻ അവസരം കൊടുത്തില്ലേ. മുഖ്യമന്ത്രിക്ക് സഭയിൽ സംസാരിക്കാൻ പാടില്ലേ.(ബഹളം)..... പ്ലീസ്, പ്ലീസ്..... നിങ്ങൾ സീറ്റിലേയ്ക്ക് പോകൂ. അങ്ങ് മൂന്നുതവണ എഴുന്നേറ്റുനിന്നപ്പോൾ അങ്ങേയ്ക്ക് മൈക്ക് തന്നു. അങ്ങ് പറയാനുള്ളതെല്ലാം ഈ സഭയിൽ പറഞ്ഞു. പക്ഷേ ബഹുമാനപ്പെട്ട മുഖ്യമന്ത്രി സംസാരിക്കാൻ പാടില്ല എന്നുപറയുന്നത് എന്ത് മര്യാദയാണ്? ... പ്ലീസ്, പ്ലീസ്...

ശ്രീ. രമേശ് ചെന്നിത്തല: അടിയന്തരപ്രമേയം അനുവദിക്കാത്തതിൽ പ്രതിഷേധിച്ച് പ്രതിപക്ഷം സഭാനടപടികൾ ബഹിഷ്കരിക്കുകയാണ്.

(സർക്കാർ നിലപാടിൽ പ്രതിഷേധിച്ച് യു.ഡി.എഫ്. അംഗങ്ങൾ സഭാനടപടികൾ ബഹിഷ്കരിച്ച് പുറത്തുപോയി.)(ബഹളം)..... (ഭരണപക്ഷാംഗങ്ങൾ സീറ്റുകളിൽ നിന്ന് എഴുന്നേറ്റ് ബഹളംവെച്ചുകൊണ്ടിരുന്നു.)

മി. സ്പീക്കർ:പ്ലീസ്.....മുഖ്യമന്ത്രി സംസാരിക്കുന്നു. നിങ്ങൾ പ്രതിപക്ഷത്തോട് മത്സരിക്കുകയല്ല, സഭ നടത്തിക്കൊണ്ടുപോകാൻ

സഹകരിക്കുകയാണ് വേണ്ടത്. പ്രതിപക്ഷത്തോട് മത്സരിക്കലല്ല നിങ്ങളുടെ
ജോലി. ഇരിക്കൂ, സീറ്റിലിരിക്കൂ.